

F'għeluq il-75 sena mill-miġja lura tal-istatwa titolari ta' San Lawrenz

Din is-sensiela ta' artikli qed issir biex nikkommemoraw għeluq il-75 sena minn meta l-istatwa titolari ta' San Lawrenz twasslet lura l-Birgu. Dan gara wara nuqqas ta' madwar tliet snin u nofs li matulhom din inżammiet fl-Imdina. Fit-30 ta' Lulju 1944 l-istatwa ta' San Lawrenz giet

miġjuba lura l-Birgu f'pellegrinagg li telaq mill-kollegġjata ta' Bormla u għalih attendew folol kbar ta' nies. Fil-hames parti tkellimna kif l-istatwa ta' San Lawrenz helsitha hafif aktar minn darba u kif giet iċċelebrata l-festa fl-1941.

San Lawrenz | Maħbub u meqjum anke fi żmien il-gwerra (6)

George Agius

Minn Vigarju Kurat isir Arċipriet

B'digriet tal-Arċisqof Mons. Mauro Caruana, maħruġ fit-8 ta' Novembru 1941, gie avżat li fid-9 ta' Diċembru 1941 kellu jsir il-konkors għall-Arċipretura tal-Kollegġjata tal-Birgu.¹ Dun Pawl Galea li kien ilu ftit aktar minn sena jservi bħala Vigarju Kurat issottometta ruħu għal dan il-konkors. Hu gie eżaminat minn Mons. Apap Bologna, Mons. Cortis, Dun Pawl Tabone u l-Prof. Mons Carmelo Bonnici.²

Ftit ġimghat wara gie infurmat li kien intgħazel bħala Arċipriet tal-Kollegġjata tal-Birgu. Inqalghet diffikultà dwar il-post fejn se jiġi mogħti l-pussess minhabba li l-Birgu kien meqjus bħala post perikoluż. Għal din ir-raġuni nhar it-2 ta' Frar 1942 l-Arċisqof Caruana hareġ digriet li permezz tiegħu eżenta milli

ssir fil-Birgu, iċ-ċerimonja tal-hatra tal-Arċipriet.

Kien għalhekk, li l-investitura tiegħu bħala Arċipriet giet mogħtija b'forma privata, nhar l-14 ta' Frar 1942 minn idejn il-Vigarju Ġenerali Mons. P. Galea, fil-knisja ta' Stella Maris f'Tas-Sliema.³ Dun Pawl kien jirrakonta li dakinhar tal-pussess hu u sejjer Tas-Sliema nqabad waqt *Air Raid*. Meta l-attakk waqaf, dahal fil-knisja ta' Stella Maris u nduna li nesa jiehu miegħu rużetta.

Fuq suggeriment tal-Kappillan Dun Ġuzepp Inguanez mar jissellef wahda minghand mara li nżertat qiegħda fil-knisja. Imbagħad dahal fis-sagristerija, niżel għarkopptejh quddiem Monsinjur Vigarju Mons. P. Galea li libbislu r-rużetta flimkien mal-berettin filwaqt li nqara d-digriet.

Permezz ta' din iċ-ċerimonja sempliċi, il-Vigarju Kurat Dun

Pawl Galea issa kien sar uffiċjalment l-Arċipriet tal-Birgu.⁴

L-Arċipriet Galea - Ragħaj qalbieni

L-ewwel snin tal-Arċipriet Galea bħala ragħaj spiritwali tal-Parroċċa tal-Birgu ma kinux faċli. Il-kundizzjonijiet li fihom kienu qed jgħixu l-parruċċani tiegħu fil-foss ma kienu tajbin xejn. Kienu kundizzjonijiet primittivi b'nuqqas kbir ta' sanità u perkonsegwenza kien hemm hafna tixrid ta' mard.⁵

Minkejja dan, hu għamel hiltu kollha biex mill-aħjar li jista' jkun ta' sostenn għal dawn in-nies, kemm f'dak li hu spiritwali kif ukoll fil-bżonnijiet temporali li kienu hafna. B'xorti tajba jien u naghmel ir-riċerka tiegħi dwar dan il-perjodu giet f'idejja ittra li ggib id-data tal-1 ta' Jannar 1943. Din l-ittra, mibghuta mill-Arċipriet tal-Birgu lill-Isqof Emmanuel Galea, hi konferma tal-hidma sfiqa ta' Dun Pawl b'risq il-komunità parrokkjali f'dak iż-żmien imwiegħer tal-gwerra.

F'din l-ittra nsibu rendikont tal-hidma li hu wettaq fl-ewwel sentejn bħala ragħaj tal-parroċċa tal-Birgu, l-ewwel bħala Vigarju Kurat u aktar tard bħala Arċipriet. Biex napprezzaw hidmieta se nġib xi siltiet minnha: *...Għalkemm wahdi fil-Parroċċa, jien dejjem fittixt li fil-Hdud, u fil-festi kmandati jkollu tliet quddisiet kif ukoll fil-festi l-oħra ta' devozzjoni ċioè l-qalb ta' Ġesù, ta' Pompei eċċ..... Kull filgħaxija naghmlu r-rużarju u l-benedizzjoni bl-Ewkaristija bħal parroċċi oħra. Kull l-ewwel ġimgha tax-xahar kif ukoll meta tordnalna l-Kurja naghmlu l-adorazzjoni - Ad Ostium Tabernaculum. Kull nhar ta' Hadd filgħaxija hliet xi ftit drabi tal-Blitz konna naghmlu l-ispjega tal-Vanġelju. Kull Randan ta' dawn is-sentejn ghamilt l-eżerċizzi spiritwali fix-xelter u fil-kappella. Ma ttraskurajtx id-Duttrina lit-tfal f'dawn is-sentejn li ili f'din il-Parroċċa bħala Vigarju Kurat u bħala Arċipriet ghamilt darbtejn l-Ewwel Tqarbina lit-tfal u l-*



Il-Vigarju Ġenerali Monsinjur P. Galea li mexxa iċ-ċerimonja privata tal-pussess ta' Dun Pawl Galea bħala Arċipriet tal-Birgu, fil-Knisja ta' Stella Maris f'Tas-Sliema, nhar l-14 ta' Frar 1942.

Grizma tal-Isqof darba permezz ta' Mons. Gonzi fid-9 ta' Novembru 1941 (xi 90 tifel u tifla) u digà kellimtek, eċċellenza, biex nistabbilixxu ġurnata għall-Grizma lil xi 48 tifel u tifla oħra... Habrikt sabiex tinfetah l-iskola lit-tfal... F'kull blitz qawwi li garrbet il-Kottonera kont dejjem preżenti lest għal dak li jista' jinqala' u dejjem tul is-sena fittixt inqarben il-morda li ma johorġux mix-xelter tagħhom...⁶

L-Isqof Emmanuel Galea hass il-bżonn li jserraħ moħh l-Arċipriet li x-xogħol li kien qed jagħmel fil-Birgu kien magħruf u apprezzat hafna mill-awtoritajiet ekkleżjastiċi. Permezz ta' nota zghira li ggib id-data tat-3 ta' Jannar 1943 qallu hekk:

Sur Arċipriet, Irċevejt l-ittra tal-1 ta' Jannar fuq il-hidma tiegħek fil-Birgu. Nassigurak li dan ix-xogħol tiegħek hu magħruf fil-Kurja u li m'għandekx tinkwieta...⁷

Din in-nota tikkonferma li dak

li kiteb l-Arċipriet Galea fl-ittra tiegħu kien korrett. Izda jekk il-hidma pastoral u soċjali li l-Arċipriet kien qed iwettaq mal-poplu kienet qed tehodlu hafna enerġija, biċċa taħbil ir-ras oħra li kellu fuq moħhu bla dubju ta' xejn kienet il-hsara li garrbet il-binja tal-Knisja Parrokkjali waqt l-attakki.

Matul is-snin 1941 u 1942 kien hemm aktar minn okkażjoni wahda fejn il-Knisja Parrokkjali garrbet xi hsara. L-ewwel darba li ntlaqet kien waqt l-attakk tas-16 ta' Jannar 1941 meta nqerdu s-sagristerija u l-Aula Kapitulari kif digà kellna l-opportunità nispegaw. Ftit aktar minn xahrejn wara, fit-22 ta' Marzu laqitha wkoll il-kappella tas-Sagrament. Izda donnu dan ma kienx bizzejjed, għaliex il-koppla li kienet theżzet u xxaqqet fl-attakk tal-*Illustrious* iggarrfet ftit aktar minn sena wara nhar l-4 ta' April 1942.⁸

għal-paġna 7



Programm

ta
Dak li għandu isir fil festi
ta

S. LAWRENZ Levita u Martri

Mill Kapitolu, Kleru u Poplu tal Belt Rebbieha
fil Parroċċja ta S. Pawl barra ir-Rabat

A. D. M C M L I I

L-ewwel paġna tal-folju li tqassam bħala programm tal-festa ta' San Lawrenz tas-sena 1942 li kienu saru fil-knisja ta' San Pawl tar-Rabat.

FEATURE

Il-festa ta' San Lawrenz fl-1942 saret fir-Rabat

minn paġna 6

Fl-1942 - Il-festa ssir ir-Rabat

Meta beda joqrob ix-xahar ta' Awwissu, il-Kapitlu tal-Birgu beda jaħseb kif u fejn se jiċċelebra l-festa ta' San Lawrenz għal dik is-sena. Wara l-esperjenza tas-sena ta' qabel, fejn il-konkorrenza għall-festa kienet tajba, huma xtaqu jagħzlu knisja akbar biex tkun tiflaħ aktar nies. Għalkemm kellhom isiru bosta funzjonijiet f'diversi bliet u rħula oħra mxerrda mal-gżejjer Maltin, l-għażla tal-knisja fejn kienu se jsiru l-festi prinċipali waqgħet fuq dik ta' San Pawl tar-Rabat.⁹

Malli din l-aħbar waslet f'widnejn il-Vittoriosani, urew ix-xewqa li għall-festa, l-istatwa titulari tingieb u tkun armata fl-istess knisja. Din ix-xewqa ntweriet ukoll permezz ta' kitba fil-gurnali.


F'ittra lill-EDITOR li għib id-data tal-24 ta' Lulju 1942 taħt it-titlu 'Il-Festa ta' San Lawrenz' miktuba taħt in-nom de plume **Vox Populi** nsibu dawn il-kelmiet: *Għaliex, meia aħna li għandna magħna l-vara u ġej il-Kapitlu ma għandux ikollna l-vara sabiex ingawduka u hekk nitfarrġu ftit fid-dwejjaq li nisslet fina dil-gwerra? ...Ninsistu sabiex jiġu meħudin bis-serjeta dawn is-suggerimenti li għamilna għaliex dawn mhumiex haġ'ohra hlief ix-xewqa tal-ulied kollha tal-Belt Rebbieha li ma jridux jitolfu din l-okkażjoni sabiex juru għal darb'ohra l-*

*imħabba tagħhom lejn Lorenzu u lejn il-kapijiet spiritwali tagħhom.*¹⁰

It-talba heqana tad-devoti ta' San Lawrenz, biex l-istatwa tittiehed fil-Knisja ta' San Pawl tar-Rabat għall-festa, altru li giet mismugħa, għaliex giet armata hemm mhux biss għal-festa iżda anke fil-jiem ta' tridu.¹¹ L-istatwa giet armata fuq il-presbiterju fil-ġenb tal-artal maġġur. San Lawrenz imlibbes bi lbies sabiħ tal-festa, tqiegħed fuq il-pedistall tal-Kunċizzjoni tal-istess knisja, li gie misluf għal dik okkażjoni mill-Parroċċa ta' Rabat.

L-artal maġġur kien armat bil-kandleri, bl-Appostli u bil-fjuretti tal-Birgu li b'xorti tajba helsuha meta gġarrfet is-sagristija.¹² F'diversi gurnali ġew ippubblikati avvizi bil-programm tal-festa fir-Rabat biex id-devoti Vittoriosani jiġu infurnati u fl-istess hin mhegġa jattendu.¹³

Biex jintleħqu aktar nies, gie mqassam folju ta' erba paġni li filwaqt li jagħti d-dettalji tal-programm, l-Arċipriet, permezz tiegħu jiehu l-opportunità biex jagħmel sejha lill-Ulied l-Belt Rebbieha. F'kelmtejn qosra li nsibu fit-tieni paġna hu kiteb hekk: *Għalkemm dak li għandu jsir din is-sena fil-festa tal-Patrun u Protettur tagħna mhuwiex ser isir bil-pompa li biha aħna s-soltu naghmluh, madanakollu m'għandux ikun nieqes minn dik il-hegġa u devozzjoni li bihom konna naghmluh fi zminijiet tal-paċi.*



Il-Knisja ta' San Pawl tar-Rabat armata għall-okkażjoni tal-Festa ta' San Lawrenz tal-1942.

Għalhekk filwaqt li nhegġu lil kulhadd sabiex jiehu sehem mill-aħjar li jista' għall-funzjonijiet li ser naghmlu, nirrikmandaw biex dak li ser ikun nieqes fis-solennità ta' barra, jitpatta b'hegġa u devozzjoni akbar. Fittielet u r-raba' paġna ta' dan il-folju nsibu d-dettalji tal-programm tal-festa għal dik is-sena kif ġej :

Il-Ġimgħa 7, is-Sibt 8 u l-Hadd 9 ta' Awwissu - l-aħhar tlett ijiem tan-Novena - fis-7:00a.m.: Quddiesa bil-fervorin qasir wara l-Vangeli u bit-Tqarbina.

Il-Ġimgħa jquddes Patri Pio Agius O.E.S.A.

Is-Sibt iqaddes Dun Giuseppe Fabre'.

Il-Hadd iqaddes Patri Gerardo Levanzin O.M.C.

Fl-Istess jiem, barra l-Hadd, fis-7:00p.m.: Titkompla n-Novena bil-Kurunella, Innu u Antifona ta' San Lawrenz u wara tingħata l-barka sagramentali.

Il-Hadd, lejliet il-festa, fis-6:00pm: Translazzjoni bl-Ostensorju, Għasar u Kompieta kantati. Tispiċċa l-funzjoni bil-barka.

It-Tnejn, 10 ta' Awwissu - Jum il-festa - fis-7:00a.m.: Quddiesa bil-fervorin u bit-tqarbina ġenerali mill-E.T Rev. Mons Emmanuele Galea, Isqof titulari ta' Tralles u Vigarju Ġenerali ta' Malta.

Fit-8:30a.m.: Terza kantata, u Quddiesa Solenni.

Fil-5:30p.m.: Għasar kantat. Paniġierku mill-Pirjol Paolo Spiteri O.E.S.A.

Innu, Antifona u Barka Sagramentali.

N.B Jiffunzjona l-Arċipriet, assistit mill-Kapitlu.

Il-kant tul in-novena jiġi esegwit minn tal-Mużew tal-Birgu. Dak tal-festa, li jkun akkompanjat mill-orkestra, mill-iskola Kantorum tal-Patrijiet Agostinjani.

Is-Saċerdoti kollha, speċjalment jekk mill-Birgu, huma mistiedna biex f'jum il-festa, jiċċelebraw fil-Knisja fuq imsemmija.

Il-fturi u x-xemgħa għal quddiem l-istatwa, jintbagħtu sal-Hadd filgħodu.

*VIVA SAN LAWRENZ*¹⁴

Is-sejha li saret lill-Vittoriosani u d-devoti tal-qaddis intlaqet tassew. Sbieħ wisq huma l-kelmiet li nsibu fil-Lehen is-Sewwa. Permezz tagħhom insibu deskrizzjoni ta' dak li seħħ fir-


Rabat fil-jiem tal-festa ta' San Lawrenz fis-sena 1942.

Dawn huma xi siltiet minnhom: ...Kienet tassew xena li taqsamlek qalbek tara familji shaħ telgħin bil-mixi lejn ir-Rabat... Wara l-funzjonijiet tarahom jiġġerrew mat-triqat jaraw isibux xi rokna għall-frisk fejn jieklu u jistrieħu xi ftit... Kienet tassew xena li thegġek bid-devozzjoni tara dik il-kotra kbira ta' nies kollha għarkupptejhom quddiem l-istatwa ta' San Lawrenz...¹⁵ Għal darb'ohra fis-snin koroh tal-gwerra dawk ta' qabilna wiegħbu numerużi u minn qalbhom għamlu festa xierqa lill-patrun tagħhom.

Ikompli

Referenzi

- Anton Zammit Gabarretta, *L-Insinj Kollegġjata u l-Kapitolu tal-Belt Vittoriosa*. Veritas Press, p.19.
- Laurence Mizzi, *Maltin fil-Gwerra Grajjet il-Poplu*. PEG, 1992. p.164.
- Ibid. Anton Zammit Gabarretta, *L-Insinj Kollegġjata u l-Kapitolu tal-Belt Vittoriosa*. Veritas Press, p.19.
- Ibid. Laurence Mizzi, *Maltin fil-Gwerra Grajjet il-Poplu*. PEG, 1992. p.164-165.
- Lino Bugeja, *Birgu during World War II. Birgu - A Maltese Maritime City*. Malta University, 1993. p.210.
- Arkivju Kurja Arċiveskovili, *Korrispondenza*, Vol XLI 1943. Fol.1.
- Idem.
- Gregory Gauci, *Birgu History and Traditions of a medieval and maritime city*. BestPrint, 2003. P.135.
- Il-Berqa*, 5 ta' Awwissu 1942
- Il-Berqa*, 3 ta' Awwissu 1942
- Il-Berqa*, 8 ta' Awwissu 1942
- Tagħrif mogħti lill-awtur minn Aristarco Cefai
- Il-Berqa*, 5 ta' Awwissu 1942 u *Times of Malta*, 7 ta' Awwissu 1942.
- Folju ta' erba' paġni mahruġ mill-parroċċa bit-titlu 'Programm ta' dak li għandu jsir fil-festi ta' S. Lawrenz Levita u Martri mill-Kapitlu, Kleru u Poplu tal-Belt Rebbieha fil-Parroċċa ta' S. Pawl barra ir-Rabat.' *Qed nikbu kif sibtu imma bil-Malti tal-lum*
- Lehen is-Sewwa*, 18 ta' Awwissu 1942.



L-artal maġġur tal-Kollegġjata ta' San Pawl tar-Rabat armat għall-festa ta' San Lawrenz, bil-kandleri, appostli u fjuretti salvati mill-Kollegġjata tal-Birgu wara li gġarrfet is-sagristija fis-16 ta' Jannar 1941.